



محمد وسیم اختر مفتی

ام المؤمنین سیدہ عائشہ رضی اللہ عنہا

(۲)

رخصتی کے وقت حضرت عائشہ کی عمر

حضرت عائشہ خود فرماتی ہیں: نبی صلی اللہ علیہ وسلم سے ان کا نکاح ہوا تو وہ چھ برس کی تھیں، جب رخصتی ہوئی تو نو برس کی تھیں۔ میں آپ کے پاس نو سال رہی، (بخاری، رقم ۵۱۳۳)۔ یہ روایت مستند ہے اور تمام اہل علم اسے مانتے آئے ہیں۔ گذشتہ دو صدیوں کے دوران میں مستشرقین اور مغرب کے صحافتی حلقوں کی جانب سے اسلام اور اراج النبی پر مختلف اعتراضات و الزامات کا سلسلہ شروع ہوا تو علما اور غیر ذی علم اہل ایمان نے ان کا رد کرنے کی کوشش کی۔ اس عمل میں بخاری کی اس روایت پر شک کے سائے پڑنے لگے۔ مدافعین کہتے ہیں کہ مذکورہ روایت کی وجہ سے ہمارے نبی محترم کی ذات نشانہ بنی ہے، اس لیے اسے ترک کرنا لازم ہے۔ اس موضوع پر رزاق الخیری نے مسلمانوں کی مائیں اور حکیم نیاز احمد نے 'عمر عائشہ' (کشف الغمۃ عن عمر أم الأمة) تالیف کیں۔ مصر کے صحافی، ادیب اور شاعر عباس محمود العقاد (الصديقة بنت الصديق) نے بوقت رخصتی حضرت عائشہ کی عمر پندرہ برس بتائی، جب کہ حبیب الرحمان کاندھلوی (تحقیق عمر عائشہ) اور بریگیڈیر حامد سعید (میزان عمر عائشہ) نے انیس سال کا اندازہ لگایا۔ حدیث بخاری کے مخالفین کے دلائل یہ ہیں:

کمن بچی سے نکاح مشاہدہ اور فطرت انسانی کے خلاف ہے۔ اگر ایسا واقعہ ہوا ہوتا تو معاندین اسلام ایک طوفان کھڑا کر دیتے۔

جو روایت عقل صریح کے خلاف ہو، باطل ہوتی ہے۔
اگر یہ روایت درست ہوتی تو کوئی تو صاحب عزیمت سنت پر عمل کرتے ہوئے اپنی نو سالہ بچی کو رخصت کرتا۔
کچھ راوی اسے حضرت عائشہ کا اور کچھ عروہ کا قول قرار دیتے ہیں۔ اس اختلاف نسبت کی بنا پر یہ حدیث موقوف
ٹھہرتی ہے۔

عروہ بن زبیر سے ان کے بیٹے ہشام نے یہ حدیث روایت کی۔ ۱۳۱ھ تک وہ مدینہ میں رہے اور یہ روایت بیان
نہ کی۔ پھر وہ بغداد منتقل ہوئے اور ۱۴۶ھ میں یہیں انتقال کیا۔ تب ان کا حافظ خراب اور بینائی زائل ہو چکی تھی۔ اس
دوران میں ان کی طرف سے یہ روایت سامنے آئی۔ ان کے اہم شاگرد امام مالک نے ان کی عراقی روایات کو نہیں لیا
اور ابن حجر نے بھی اس دور کی روایات کو ناقابل اعتبار قرار دیا، مگر یہ روایت صحیح بخاری میں راہ پانے میں کامیاب ہو گئی۔
اس روایت کے نچلے تمام راوی کوئی یا بصری ہیں۔ ہشام کے شاگرد علی بن مسہر کوئی نے ۱۸۵ھ میں ان کی وفات
کے انتالیس سال بعد اس روایت کو مستہر کیا۔ روایت کی دوسری سند زہری عن عروہ بن ہشام ہے، لیکن
زہری کا عروہ سے سماع ہی ثابت نہیں۔

سورہ قمر ۴ ربوی میں نازل ہوئی۔ حضرت عائشہ فرماتی ہیں کہ میں اس وقت لڑکی بالی تھی اور کھیلتی پھرتی تھی۔ اس
حساب سے ہجرت کے وقت ان کی عمر سترہ سال بنتی ہے۔

حضرت عائشہ فرماتی ہیں کہ جب سے میں نے ہوش سنبھالا، اپنے والدین کو دین پر کار بند ہی دیکھا ہے۔ کوئی
دن ایسا نہ گزرتا تھا کہ رسول اللہ صلی اللہ علیہ وسلم صبح و شام ہمارے گھر نہ آتے ہوں۔ وہ ہجرت حبشہ، حضرت ابو بکر کے
ابن دغنے کی پناہ میں آنے، ہجرت مدینہ کے واقعات اور سراقہ کا قصہ اس طرح بتاتی ہیں جیسے کوئی عاقل و بالغ اپنا
مشاہدہ بیان کرتا ہے۔

حضرت اسامہ کو چوٹ آئی تو حضور صلی اللہ علیہ وسلم نے حضرت عائشہ کو ان کا منہ صاف کرنے کا حکم دیا۔ اس
سے ظاہر ہوتا ہے کہ وہ حضرت عائشہ سے کافی چھوٹے تھے۔ نبی صلی اللہ علیہ وسلم کی وفات حسرت آیات کے وقت وہ
اٹھارہ برس کے تھے۔ اس لحاظ سے تب حضرت عائشہ کی عمر اٹھائیس سال بنتی ہے۔

حضرت عائشہ غزوہ بدر میں شریک تھیں۔ نو سال کی بچی میدان جنگ میں نہ جاسکتی تھی، جب کہ نبی صلی اللہ علیہ وسلم
نے کئی نابالغ لڑکوں کو واپس کر دیا تھا۔ یہ دعویٰ حبیب الرحمن کا ندھلوی کے سوا کسی نے نہیں کیا۔

حضرت عائشہ نے جنگ احد میں زخمیوں کو پانی پلایا اور ان کی تیمارداری کی۔ نو عمر لڑکی کے لیے مشکیں بھر بھر کر لانا

ممکن نہ تھا۔

حضرت عائشہ اپنی بہن حضرت اسماء سے دس سال چھوٹی تھیں۔ ان کا انتقال ۷۳ھ میں سو سال کی عمر میں ہوا۔ ہجرت مدینہ کے وقت ان کی عمر ستائیس برس تھی، اس طرح اس وقت حضرت عائشہ کی عمر اٹھارہ برس بنتی ہے۔ طبری کہتے ہیں کہ حضرت ابوبکر کی تمام اولاد زمانہ جاہلیت میں ہوئی۔ اس طرح رخصتی کے وقت حضرت عائشہ کی عمر پندرہ سال بنتی ہے۔ عمار خان ناصر کہتے ہیں کہ یہ مولانا کاندھلوی کا سوء فہم ہے۔ طبری کا مطلب ہے کہ ان کی تمام اولاد ان دو بیویوں سے ہوئی جن سے وہ زمانہ جاہلیت میں نکاح کر چکے تھے۔

’السَّبِيحُونَ الْأَوْلَادُ‘ کی فہرست میں بیسویں نمبر پر حضرت عائشہ کا نام درج ہے۔ اس کا مطلب ہے کہ بعثت نبوی کے وقت وہ اتنی سوجھ بوجھ رکھتی تھیں کہ دین اسلام اختیار کر لیا۔

حضرت ابوبکر نے حبشہ کی طرف ہجرت کا ارادہ کیا تو چاہا کہ اپنی بیٹی عائشہ کو، جن کی نسبت جبیر بن مطعم کے ساتھ طے ہو چکی تھی، رخصت کر دیں۔ انھوں نے جبیر کے والد مطعم بن عدی سے بات کی تو اس نے یہ کہہ کر انکار کر دیا کہ تمھاری بیٹی ہمارے بیٹے کو بھی بے دین بنا دے گی۔ اس سے معلوم ہوتا ہے کہ ام المؤمنین اس وقت کوئی چھوٹی بچی نہیں، بلکہ جوان اور رخصتی کے قابل تھیں۔ یہ غلط سمجھ ہے، اس واقعے کا ہجرت حبشہ سے کوئی تعلق نہیں۔ حضرت ابوبکر رخصتی کے لیے نہیں، بلکہ اپنے وعدے سے بری الذمہ ہونے کے لیے گئے تھے۔

حضرت عثمان بن مظعون کی اہلیہ حضرت خولہ نے رسالت مآب صلی اللہ علیہ وسلم کو حضرت عائشہ کا رشتہ تجویز کیا تو کنواری باکرہ (بکر) کا لفظ استعمال کیا۔ یہ لفظ ایسی کنواری کے لیے بولا جاتا ہے جو بالغ ہو۔ نابالغ لڑکی کو ’جاریہ‘ کہا جاتا ہے۔

حضرت ابوبکر اپنی بیٹی کی رخصتی کے لیے ہرگز اصرار نہ کرتے اگر وہ نابالغ ہوتی۔

کنواری لڑکی (بکر) سے اجازت لینے کی شرط اسی لیے لگائی گئی ہے کہ وہ بالغ ہے۔ اس سے نکاح صغیرہ کا مسئلہ باطل قرار پاتا ہے۔ قرآن مجید کہتا ہے کہ یتیموں کی شادی اس وقت کرو جب وہ بالغ ہو جائیں: ’حَتَّىٰ إِذَا بَلَغُوا النِّكَاحَ‘ (النساء: ۶)۔

ہجرت مدینہ کے بعد بخار میں مبتلا اہل خانہ کی تیمارداری کے لیے حضرت عائشہ کی ذمہ داری بھی لگائی گئی، کیونکہ پختہ عمر کو پہنچ چکی تھیں۔

* التوبہ: ۹: ۱۰۰۔

حضرت عائشہ فقیہہ، عالمہ و فاضلہ تھیں۔ مدینہ منورہ میں علم انساب، تاریخ اور شاعری کی تحصیل کا موقع نہ تھا۔ یہ علوم لازماً انھوں نے ہجرت سے قبل اپنے والد سے سیکھے ہوں گے۔ تب ان کی عمر بھی زیادہ رہی ہوگی۔ حضرت عائشہ میں مامتا کا جذبہ تھا، اسی لیے اپنے بھانجے کو بیٹا بنا لیا اور ان کے نام پر ام عبداللہ کنیت اختیار کر لی۔ انھوں نے ایک انصاریہ کی پرورش بھی کی۔ ایک نو عمر لڑکی میں یہ جذبات نمایاں نہیں ہوتے۔ حضرت بشر بن عقرہ کے والد نے غزوہ احد میں شہادت پائی۔ وہ رورہے تھے کہ حضور صلی اللہ علیہ وسلم نے ان کو دلاسا دیا۔ کیا تو اس پر راضی نہیں کہ میں تیرا باپ بنوں اور عائشہ تمھاری ماں ہو۔ یہ ارشاد ایک دس سالہ بچی کے بارے میں نہیں فرمایا جاسکتا تھا۔

عرب میں اس سے پہلے کم سن لڑکیوں کو بیابنے کا رواج نہ تھا۔

امت مسلمہ میں اس روایت کے خلاف عملی اجماع رہا ہے اور کسی نے اپنی نو سالہ لڑکی کو شادی کے لیے پیش نہیں کیا۔ عربی میں چھ کے لیے 'ستة' اور سولہ کے لیے 'ستة عشر' کے لفظ بولے جاتے ہیں۔ اسی طرح نو کو 'تسعة' اور انیس کو 'تسعة عشر' بولا جاتا ہے۔ امکان غالب ہے کہ کسی راوی نے بھول کر یا عمداً 'ستة عشر' اور 'تسعة عشر' کے دوسرے جز کو اڑا دیا اور سولہ، چھ اور انیس، نو بن گیا۔

امام بخاری اپنی صحیح کی تکمیل و تسوید میں مشغول تھے کہ ان کی وفات ہوگئی۔ اس لیے وہ روایات بھی اس میں درپا گئیں جو روایت پر پوری نہ اترتی تھیں۔ انھیں سیرت النبی اور تاریخ اسلام سے متعلق روایتوں کو پرکھنے کا موقع نہ ملا۔ ۱۸۰ھ میں نقد حدیث کے ضوابط سامنے آئے، تاہم تب بھی علم تقویم اور علم ریاضی کو مکمل طور پر نظر انداز کر دیا گیا۔ اس طرح مختلف واقعات گڈنڈ ہو گئے اور ان کا زمانی بعد مٹ گیا۔ بخاری کی اس روایت میں استنتاج (personal inference) تلیف (conjoining the events) اور ادراج (insertion) سے کام لیا گیا ہے۔

نکاح اور رخصتی کے وقت حضرت عائشہ کی عمر کا تعین کرنے کے لیے ہمارے پاس اس روایت کے علاوہ کوئی ذریعہ نہیں۔ اس روایت کو نون رجال اور علم حدیث کے ماہرین نے درست اور صحیح مانا ہے، یہی وجہ ہے کہ اس پر طعن کو انکار حدیث کے مترادف سمجھا گیا۔ محمد عمار خان ناصر نے اس موضوع پر ایک مضمون لکھا جو فروری ۲۰۱۲ء کے ماہنامہ اشراق میں چھپا۔ اس مضمون کا تتمہ (concluding remark) ہم نقل کیے دیتے ہیں:

”... رخصتی کے وقت ام المومنین رضی اللہ عنہا کی عمر کے متعلق تاریخی طور پر وہی بات مستند ہے جو عام طور پر مانی جاتی ہے۔ اس مضمون کی روایات پر جو اعتراضات کیے گئے ہیں، نہ تو ان میں علمی طور پر کوئی وزن ہے اور نہ وہ دلائل

ہی لائق اعتنا ہیں جو ام المؤمنین کی عمر کو تاریخی طور پر اس سے زیادہ ثابت کرنے کے لیے پیش کیے گئے ہیں۔ رخصتی کے وقت ان کی عمر نو سال ہونے کی روایات خود ام المؤمنین سے اتنی کثرت سے مروی ہیں کہ ان کے مقابلے میں پیش کیے گئے تاریخی قیاسات یا بعض مبہم و محتمل بیانات کوئی وقعت ہی نہیں رکھتے۔ جن اہل علم نے اس ضمن میں متبادل تحقیق پیش کرنے کی کوشش کی ہے، ان کا جذبہ محرکہ بے حد قابل قدر ہے، تاہم علم و عقل اور دیانت و انصاف کا تقاضا یہی ہے کہ تاریخی حقائق کو اسی طرح تسلیم کر کے جس طرح وہ واقع میں رونما ہوئے، انہیں سمجھنے کی کوشش کی جائے، نہ یہ کہ ایک مخصوص تاثر کے تحت کمزور اور واہی استدلالات کا سہارا لے کر انہیں جھٹلانے کی سعی شروع کر دی جائے۔‘ (۶۱)

جنگ احد

اس غزوہ میں حضرت عائشہ اور حضرت انس بن مالک کی والدہ حضرت ام سلیم (اصل نام: رمیصا یا رمیلہ) نے بڑی چوکسی سے سپاہ اسلام کی خدمت کی۔ جنگ کے دن وہ اپنی کمر بچ پانی کے مشکیزے لادے پانی سپاہیوں کے منہ میں انڈیلیتی رہیں۔ پانی ختم ہوتا تو پھر بھرنے دوڑ پڑیں۔ ایک روایت کے مطابق حضرت عائشہ جنگ کے حالات جاننے کے لیے گھر سے نکلیں۔ راستے میں انہیں حضرت عمر بن جموح کی اہلیہ ملیں اور انہوں نے بتایا کہ اللہ نے رسول پاک کا دفاع کیا، لیکن کچھ مسلمان شہید ہو گئے۔

حضرت شماس بن عثمان مخزومی حضرت ام سلمہ کے چچا زاد تھے۔ جنگ بدر میں شریک ہوئے۔ غزوہ احد میں انہوں نے رسول اللہ صلی اللہ علیہ وسلم کا بھرپور دفاع کیا۔ آپ دائیں بائیں جدھر دیکھتے، حضرت شماس تلوار زنی کرتے دکھائی دیتے۔ جس وقت آپ پر نیشی طاری ہوئی، آپ کو بچاتے بچاتے انہیں بھی کاری ضرب لگی۔ انہیں جان کنی کے عالم میں مدینہ لے جایا گیا اور حضرت عائشہ کے حجرے میں رکھا گیا۔ ام المؤمنین حضرت ام سلمہ نے اعتراض کیا کہ میرے چچا زاد کی دیکھ بھال کی ذمہ داری میرے علاوہ کسی کو کیوں دی گئی ہے؟ آں حضور صلی اللہ علیہ وسلم نے حکم دیا کہ ان کو ام سلمہ کے کمرے میں منتقل کر دیا جائے۔ اگلے دن ان کی وفات ہو گئی اور ان کو احد کے دامن میں دفن کر دیا گیا۔

حضرت زینب سے عقد

۵ھ: ہجرت کے بعد آس حضرت صلی اللہ علیہ وسلم نے حضرت زید بن حارثہ کی عزت افزائی کے لیے ان کی شادی

اپنی پھوپھی زاد حضرت زینب بنت جحش سے کی تو ان کے بھائی حضرت عبداللہ بن جحش نے اعتراض کیا۔ ان کا کہنا تھا کہ زینب بنو اسد کی آزاد عورت ہیں، جب کہ زید ایک آزاد کردہ غلام ہیں، اس لیے ان دونوں میں کفایت نہیں۔ خود زینب بھی اس رشتے پر راضی نہ تھیں، لیکن آپ کے فیصلے اور اللہ تعالیٰ کے ارشاد و مَا كَانَ لِمُؤْمِنٍ وَلَا لِمُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ، ”کسی مومن مرد اور مومنہ عورت کے لیے جائز نہیں کہ جب اللہ اور اس کا رسول کوئی حکم دے دے تو وہ اپنے معاملے میں خود اختیاری کریں“ (الاحزاب: ۳۳: ۳۶) پر خاموش رہی تھیں۔ اپنے مزاج کی تیزی کی وجہ سے وہ شادی کے بعد بھی اپنے حسب و نسب پر فخر کرتی رہیں، اس لیے زید نے انھیں طلاق دینے کا ارادہ کر لیا، لیکن پہلے آپ سے مشورہ کیا۔ آپ نے فرمایا: اَمْسِكْ عَلَيْكَ زَوْجَكَ وَاتَّقِ اللَّهَ، ”اپنی بیوی کو اپنے پاس رکھو اور اللہ سے ڈرتے رہو“ (الاحزاب: ۳۳: ۳۷)۔ ایک سال سے کچھ اور وقت گزرا تھا اور ابھی کوئی اولاد نہ ہوئی تھی کہ یہ شادی طلاق پر منتج ہوئی۔ تب آپ نے زینب کو اپنی زوجیت میں لینے کا فیصلہ کیا، کیونکہ ایک منہ بولے بیٹے کی مطلقہ کی حرمت کو ہمیشہ کے لیے ختم کرنا مقصود تھا۔ اللہ کے ارشاد و تَخْفَىٰ فِي نَفْسِكَ مَا اللَّهُ مُبْدِيهِ وَتَخْشَى النَّاسَ، ”آپ اپنے دل میں وہ چھپائے ہوئے تھے جسے اللہ ظاہر کرنے والا تھا اور آپ لوگوں سے خائف ہو رہے تھے“ (الاحزاب: ۳۳: ۳۷) کا مطلب ہے کہ اللہ کی طرف سے آپ کو وحی آچکی تھی کہ زینب کو طلاق ہوگی اور آپ کو ان سے نکاح کرنا ہوگا، لیکن آپ سمجھتے تھے کہ اس سے کفار و منافقین کو طعن و تشنیع کا موقع ملے گا، اس لیے ظاہر نہ فرمانا چاہتے تھے۔ حضرت عائشہ فرماتی ہیں: آپ میرے ساتھ گفتگو فرما رہے تھے کہ اچانک وحی نازل ہوئی۔ کیفیت وحی ختم ہونے کے بعد آپ مسکرائے اور فرمایا: کون زینب کو یہ خوش خبری سنائے گا کہ اللہ نے میرے ساتھ اس کا عقد طے کر دیا ہے۔ مجھے زینب کے حسن و جمال کا خیال آیا اور ان کی یہ فوقیت بھی کہ اللہ نے ان کا رشتہ طے کیا ہے۔ آپ کی باندی سلمیٰ نے یہ خوش خبری ان کو سنائی۔ جب زینب کی عدت پوری ہوگئی تو آپ نے زید ہی کو ان کے پاس بھیجا اور فرمایا: جاؤ، اس کے سامنے میرا ذکر کرو۔ زینب نے کہا: میں کوئی فیصلہ نہ کروں گی حتیٰ کہ اپنے رب سے مشورہ نہ کر لوں۔ وہ اپنے مصلے کی طرف گئی تھیں کہ قرآن مجید کا حکم نازل ہو گیا (مسلم، رقم: ۳۴۹۱)۔

غزوة خندق

اس جنگ میں حضرت عائشہ مدینہ کے محفوظ ترین مقام قلعہ بنو حارثہ میں منتقل ہو گئی تھیں۔ حضرت سعد بن معاذ کی والدہ حضرت کبشہ بنت رافع بھی ان کے ساتھ تھیں۔ حضرت سعد بن معاذ وہاں سے گزرے، ان کی زرہ سکڑ کر

چھوٹی ہو چکی تھی اور ساری پسلیاں باہر نکلی ہوئی تھیں، نیزہ ہاتھ میں پکڑے اسے گھما رہے تھے۔ حضرت عائشہ نے کہا: واللہ، میری خواہش تھی کہ کاش، ان کی زرہ نے ان کا جسم ڈھانپا ہوتا، کہیں انھیں تیر ہی نہ لگ جائے۔ ایسا ہی ہوا، ایک تیر آ کر لگا اور ان کے بازو کی بڑی رگ (اکل) کٹ گئی۔ آں حضور صلی اللہ علیہ وسلم نے اسے دوبار آگ سے دغویا (آج کی زبان میں cauterization کرائی) لیکن خون بند نہ ہوا اور حضرت سعد شہید ہو گئے۔ مسند احمد کی روایت میں ہے، (اسی دن) حضرت عائشہ قلعے سے نکل کر ایک باغ میں آ گئیں جہاں کئی مسلمان جمع تھے۔ حضرت عمر نے انھیں ڈانٹنا شروع کر دیا، آپ بہت دلیری دکھاتی ہیں، کوئی مصیبت آن پڑے یا آپ گم ہو جائیں۔ حضرت عمر کی ملامت جاری رہی، حتیٰ کہ حضرت عائشہ شرم سے گڑ گئیں۔ حضرت طلحہ نے انھیں منع کیا اور کہا: عمر، اللہ رحم کرے، آپ نے بہت کچھ کہہ دیا۔ گم ہو کر اللہ ہی کے پاس جائیں گی (مسند احمد، رقم ۲۵۰۹۔ مسند اسحاق بن راہویہ، رقم ۱۱۲۶)۔

غزوہ بنو قریظہ

۵ھ: حضرت عائشہ فرماتی ہیں کہ جنگ خندق سے واپسی پر رسول اللہ صلی اللہ علیہ وسلم گھر میں تشریف لائے۔ آپ نے اسلحہ اتار کر غسل فرمایا اور آرام کر کے گئے تھے کہ ایک شخص نے آ کر سلام کیا۔ آپ گھبرا کر اٹھے اور اس کے پیچھے چل پڑے۔ مجھے وہ شخص دجیہ کلبی کی طرح لگتا تھا، لیکن آپ نے بتایا کہ یہ جبریل ہیں اور مجھے بنو قریظہ پر حملہ کرنے کا حکم سنایا ہے، فرمایا: تو نے بڑی خیر کی بات دیکھی، جبریل کو دیکھ لیا۔ کچھ دیر کے بعد کہا: یا عائشہ، جبریل تمہیں سلام کہہ رہے تھے۔ حضرت عائشہ نے کہا: آپ وہ دیکھ لیتے ہیں جو ہم نہیں دیکھ سکتے۔ وعلیہ السلام ورحمۃ اللہ وبرکاتہ (بخاری، رقم ۳۷۶۸۔ مسند احمد، رقم ۲۵۰۹۔ مسند اسحاق بن راہویہ، رقم ۱۱۲۶)۔

غزوہ بنو قریظہ میں ایک ہی عورت کو قتل کیا گیا۔ اس نے حضرت خالد بن سوید پر چکی کا پاٹ گرا دیا تھا جس سے وہ شہید ہو گئے۔ قصاص میں اس کی گردن اڑادی گئی۔ جس وقت بنو قریظہ کے چار سو سے زیادہ مردوں کو قتل کیا جا رہا تھا، وہ حضرت عائشہ کے ساتھ بیٹھی ہنسی مذاق میں مشغول تھی۔ جب اس کا نام پکارا گیا تو حضرت عائشہ نے پوچھا: تمہارا نام کیوں؟ کہا: میں قتل ہونے جا رہی ہوں۔ انھوں نے سوال کیا: کیوں؟ اس نے جواب دیا: میں نے کام ہی ایسا کیا ہے، پھر خوشی خوشی قتل گاہ کی طرف چل پڑی۔ حضرت عائشہ کہتی ہیں: مجھے اس کی اس کیفیت پر بڑا تعجب ہوا، میں اس واقعے کو بھول نہ پاؤں گی۔

بنو قریظہ کا معاملہ نمٹتے ہی حضرت سعد بن معاذ کا جنگ احزاب میں لگا ہوا رگ اکل کا زخم پھٹ پڑا۔ دم آخر میں

سیر و سوانح

رسول اللہ صلی اللہ علیہ وسلم، حضرت ابوبکر اور حضرت عمر مسجد نبوی میں لگے خیمے میں ان کے پاس تھے۔ حضرت عائشہ فرماتی ہیں: میں نے دونوں اصحاب کی آہ و بکا کی آواز اپنے حجرے میں سنی۔ رسول اللہ صلی اللہ علیہ وسلم میت پر روتے نہ تھے، مغموم ہوتے تو آپ اپنی ریش مبارک تھام لیتے (مسند احمد، رقم ۲۵۰۹۔ المعجم الکبیر، طبرانی، رقم ۵۳۳۰۔ مسند اسحاق بن راہویہ ۱۷۲)۔

مطالعہ مزید: السیرۃ النبویۃ (ابن ہشام)، الطبقات الکبریٰ (ابن سعد)، الجمل من انساب الاشراف (بلاذری)، تاریخ الامم والملوک (طبری)، الاستیعاب فی معرفۃ الاصحاب (ابن عبدالبر)، المنتظم فی تاریخ الملوک والامم (ابن جوزی)، اکامل فی تاریخ (ابن اثیر)، اسد الغابۃ فی معرفۃ الصحابۃ (ابن اثیر)، تہذیب الکمال فی اسماء الرجال (مزی)، سیر اعلام النبلاء (ذہبی)، البدایہ والنہایہ (ابن کثیر)، الاصابۃ فی تمییز الصحابۃ (ابن حجر)، تہذیب التہذیب (ابن حجر)، اردو دائرۃ معارف اسلامیہ (مقالہ، امین اللہ واثیر)، تحقیق عمر عائشہ (حبیب الرحمان کاندھلوی)، میزان عمر عائشہ (برگیٹڈیر حامد سعید)، Wikipedia, the free encyclopedia، رخصتی کے وقت ام المؤمنین عائشہ رضی اللہ عنہا کی عمر (محمد عمار خان ناصر)۔

[باقی]

